

సౌభాగ్యవతి

కొని, ఒకటిమాత్రం నిజం. ఆవిడ గర్వికాదు. అలాగని కొంతమంది అనుకుంటారేగాని, ఇంతకీ గర్వం ఒక పెద్ద గర్వకారణ మేమీ కాదుగా!

మరి అదేమిటో అంతమానం. ఆమెనోట యెవరైనా, ఎప్పుడైనా మహా అయితే ఒకమాట వింటారేమో, అదైనా అరుదుగా, బంధువు లెవరైనా యింటికొస్తే యే మూడుదినా అయ్యాకో “ఎప్పుడొచ్చారు?” అని ముక్తసరిగా పలుకరించి జవాబైనా యెదురుచూడ దానిడ.

అసలు శ్రీదేవిగారు కాస్త సంపన్నులాలాయె. మాట్లాడవలసిన బాధ్యతలూ ఎక్కువగా లేవు. ఇంట్లో వంటలూ, వడ్డింపులూ-విధవాడబడుచు చూస్తూండేవారు. రమణమూర్తిగారు భారతం చదువుకుంటూ పడకకుర్చీలో కూర్చుని వుండేవారు. చుట్టూ గరిసెలనిండా ధాన్యం, పాడి-పంటలూ, అతిథులూ-అభ్యాగతులూ, పూజలూ-పునస్కారాలున్నూ-చక్కని కుటుంబం, లక్షణంగా బంగారుబొమ్మలూ ఆభరణాలంకారాలతో శ్రీదేవిగారు కాలి మట్టెల రవళితో, వౌనంగా తిరుగుతూంటే ఆవిణ్ణి మెచ్చని ప్రాణిలేదు. శ్రీదేవిగారికి తన ప్రపంచమే తనది. తానే తన ప్రపంచం. తనకి తానుకాక మిగతావారు తన భర్త, తన ఏకైక పుత్రుడు అంటే పసుపు- కుంకుమలు, కొడుకంటే తన సర్వం. అంతే. అదే శ్రీదేవిగారి విచిత్ర మానసిక పరిధి.

పసుపు చెంపలతో, నుదుట పట్టెడు కుంకుమతో ఆవిడ యెదురొస్తేనే చాలను కునేవాళ్లు చాలామంది. పెళ్ళి అంతా సిద్ధమయ్యాక తాంబూలాలూ యిచ్చి పుచ్చుకో

దాని కెళ్ళేవాళ్లు, గొడుగు కండువాలతో వాళ్లు ఆడవాళ్ళని శ్రీదేవిగా రింటికి పంపించి, “కాస్త నాలుగడుగులు ఎదురురండమ్మా” అని బ్రతిమాలించేవారు.

ఎటొచ్చి మౌనం ఒక్కటే. బయటపనులన్నీ చెయ్యడానికి యింటి పాలేరు ఏనాది అంకులూ, దాసీపని చెయ్యడానికి అతని భార్య వున్నారు. అలవాటైనవాళ్లు, అడక్కుండానే చేసుకుపోతారు పనులన్నీ.

అంకాలు మూడేళ్ళకొడుకు ఒకసారి వాళ్ళపేటలో ప్రక్రింటికి వెడతే ఆ ప్రక్రింటి ముక్కోపి ముసలిది పొమ్మని ఛటుక్కున ఒక్కటేసిందట. పిల్లాడికి డొక్కలో దెబ్బ తగిలిందట. పిల్లవాడు వుక్కిరిబిక్కిరిగా వూపిరి వదిలాడట. అంకాలుభార్య పరుగెత్తు కుంటూ వెళ్ళి ఆ ముసలిదానిని తిట్టి, యేదే ఆ పిల్లాణ్ణి ఎత్తుకొచ్చేసిందట. ఆ వెనక జడుపు మీదనో దెబ్బమీదనో వాడు జ్వరం పడ్డాడట. తిండి తగ్గిపోయి జ్వరం పూర్తిగా యెన్నడూ వదలలేదు. అలాగే తీసుకుతీసుకు ఒక రెండు నెలలకి ప్రాణం కాస్తా వదిలేశాడు. వయస్సు మళ్ళుతూన్న ఆ దంపతులకు చావగా చావగా మిగిలినది ఆ ఒక్క సంతే. ఈ విషయాలన్నీ యెప్పటికప్పుడు యింట్లో వింటూన్న శ్రీదేవిగారు “సాపం” అనిగాని, “అయ్యో” అనిగాని అనలేదు. విన్నదా లేదా అనిపించినా ముఖంలో ఏ మాత్రమూ మార్పులేదు. చెనిచివాడిముందు శంఖు వూదినట్టే.

కాని ఆ తరువాత ఒకసారి తన పసివాడు శివరామ్ కి జబ్బు చేసినప్పుడు మాత్రం ఆవిడముఖం వివర్ణమైపోయింది.

ఆ నాడు రమణమూర్తిగారు ప్రక్కవూరు పనిమీద వెళ్లారు. విధవాడబిడ్డ తన జ్ఞాతుల పెండ్లికి వెళ్ళింది. హఠాత్తుగా శివరామ్ చేతుల్లో బిగిసిపోయాడు. శ్రీదేవి గారి గుండె లాగిపోయాయి. “అయ్యో! అమ్మో!” అనుకుంటూ పిచ్చిదానిమల్లే చేతుల్లో పిల్లాడితో వీధిలోకి పరిగెత్తుకుంటూ వచ్చింది. అంకాలు చుట్ట నోట్లో పెట్టుకుని లోపలికి వస్తూ ఎదురయ్యాడు. ఆవిణ్ణి అంత దూరాన చూడంగానే నోట్లోచుట్ట పారెయ్యబోయాడు. తొందరగా మరుక్షణంలో ఆవిడ ముఖమూ పరుగుగా చూసి గాభరాపడి “ఏం దమ్మగారూ? ఏం దిది ?” అంటూ ముందుకి అంగలు వేసుకుంటూ వెళ్ళాడు. వెంటనే అతని కర్ణమైంది. “చిన్నబిడ్డ గుణమండీ! సూత్రారేం” అని అంటూనే చేతిలో కాల్తావున్న చుట్టతో బిడ్డ నుదిటిమీదా వెనకాలా వాతలు పెట్టాడు. బిడ్డ కేరీమని ఏద్రాడు. శ్రీదేవిగారు బిడ్డని రొమ్ము కడ్డుకుంది.

అంతే. అలాగే అంకాలుకేసి తిరిగి చూడనైనా చూడకుండా ముండువారాల్కి వెళ్ళి పోయింది. అలాగే నిలబడి పోయి అంకాలు “పాపం! కన్నకడుపాయిరి. ఏం చేస్తున్నా” అని గొణుకక్కంటూ ముందరికి సాగాడు.

ఆ నాడు తెప్పరిల్లి శివరామ్ “మ్మమ్మ” అన్న స్వరం శ్రీదేవిగారికి ప్రాణం పోసింది. జీవితంలో పరిపూర్ణ సుఖం యింకొకటి లేదనిపించింది.

శ్రీదేవిగారు యెన్నడూ బిడ్డని లాలించి యెరుగరు. కాని, ఆమె సాభాగ్యానికి మేరలేదు. బరి దాటని కొడుకు, కోప-తాపా లెరుగని భర్త, సిరి-సంపదలు.

శివరామ్ పెద్దవాడయ్యాడు. చదువుకుంటున్నాడు. బుద్ధిమంతుడు. అతనికి తల్లి తప్ప వేరే దైవం లేదు. స్కూలునుంచి వచ్చి “అమ్మా” అని అలా దీర్ఘంగా పిలిస్తే శ్రీదేవిగారు భూత, భవిష్యత్తులు మరిచేవారు. చూచిన అమ్మలక్క అందరూ శ్రీదేవిగారి అదృష్టానికి కొంచెం యిార్వ్య పడేవారు. శివరామ్కి అమ్మ పెట్టింది అమ్మతం. అమ్మ చెప్పింది వేదం. అంతకిమించి ఆవిడకి కోరదగినదీ వేరేముంది.

పండుగలూ, పబ్బాలూ గడుస్తున్నాయి. శ్రీదేవిగారి పెద్దతమ్ముడు తల్లి లేని తన ఒక్కకూతుర్ని వదలి స్వర్గస్తుడయ్యాడు. ఆ అనాథను రమణమూర్తిగారు యింట్లోకి తెచ్చారు. వయసు వచ్చిన ఆ కమలకి పెట్టుపోతల్లో లోటు లేకుండా శ్రీదేవిగారు చూస్తున్నారు. తన ఆడబిడ్డ అప్పటికే కాలంచేసిందిగనుక మాలా-మంతీ మాత్రం ముక్తసరే.

ఈసాటికి కాలేజీ వదిలేసి శివరామ్ పుద్యోగం చేస్తున్నాడు, గుమాస్తాగా.

ఎప్పుడో చిన్ననా డనుకున్నది తప్ప మళ్ళీ తిరిగి ఆ ప్రస్తావనే రాలేదు ఎప్పుడూ. ఐనా యిరుగు-పొరుగువారి వూహలు వూరికేపోకుండా శివరామ్కి, మేనకోడలు కమలకి రమణమూర్తిగారు, శ్రీదేవిగారు వినాహం చేశారు-తగు వైభవంతో.

శివరామ్మాత్రం యెప్పటికీ తల్లి బిడ్డే. ఎప్పటిలాగ జీతం తెచ్చి తల్లిచేతుల్లో పొయ్యడం, రోజుకి ఒక అర్థణా తీసుకొని వెళ్ళడం, ఆఫీసులో సరదాగా వేరుశనగ కాయలు కొనుక్కుతినడం. ఇంటి విషయాలలో అతను పట్టించుకొనేవాడు గాదు. పెండ్లి అయిన తరువాతా అంతే.

ఈ పెళ్ళి అయిన ఆరునెలలకే రమణమూర్తిగారికి పుప్పైనలా ముంచుకు వచ్చింది జ్వరం హఠాత్తుగా.... డాక్టర్లు కారణం తెలుసుకునేలోగానే అంత హఠాత్తుగానూ ఆయన పోయారు.

శ్రీదేవిగారి దుఃఖానికీ, రాద్రానికీ మేరలేదు. ఈ దరిద్రురాలు యే శనివేళ నా యింట్లో అడుగుపెట్టిందో ? ఇది నా పుసుపు-కుంకుమ తుడిచేసింది. దీనిని యేం చేసినా సాపంలేదు. భగవంతుడు నా పగ తీర్చగా- ఏమేమో ఆలోచనలు వచ్చిస్తే ఆవిడకు-ఘోరమైనవి.

“పువ్వులూ బుక్కాయితో ఆయన చేతుల్లో పుణ్యస్త్రీలూ పోదామనుకున్నాను. పుసుపు-కుంకుమ లేనిదే యేమి బ్రతుకు?” శ్రీదేవిగారి పుసుపు-కుంకుమలేని ఘడియలు జీవితంలో యెవరికైనా వుంటాయనే అనుకోలేదు. ఎవరికైనా అంటే తనకే. తను తప్ప తనకి ప్రపంచం ఎవరు ? శ్రీదేవిగారు మనసులో బయట ప్రపంచపు ఆలోచనలకి చోటు లేదు-తనూ, భర్త, బిడ్డడు-అంతే. ఇంకే తల్లికి యే కొడుకువుంటే తనకి కానాలి? లేకపోతే ఎవరిక్కానాలి? ఇప్పుడు తన పసుపు-కుంకుమ పోయిందే !

ఆనాటినుంచీ ముక్తసరిగానైనా కోడలితో మాట్లాడడం మానేసిందావిడ.

రెండేళ్లు గడిచాయి. ఒకనాడు సాయంత్రపువేళ నిమ్మలంగా కమల దగ్గింది. శివరామ్ గమనించలేదు. రోజు రోజుకీ కమల నీరసించి పోతోంది. దగ్గు ఎక్కువై పోతోంది. ఎవ్వరూ గమనించడంలేదు. ఒకనాడు మరీ బాధగా దగ్గుతూ కూచుంది కమల. శివరామ్ విన్నాడు. అమ్మ నడిగాడు. అమ్మ నాకు తెలియదంది. అనవసరంగా భార్యతో మాట్లాడే అలవాటు లేదు శివరామ్ కి. అయాచితంగా కష్ట-సుఖాలు భర్తతో చెప్పుకొనే స్వతంత్రం కమల లేదు. ఇప్పు డతను అడిగితే “ఏమో, నాకు తెలియదు. ఎందుకో యీదగ్గు” అంది కమల.

ఆఖరికి ఒకనాడు అంకాలు భార్యని వెంటపెట్టుకుని కమల లేచి డాక్టరు వద్దకి తీసుకెళ్ళాడు శివరామ్. ఆవిడ పరీక్షచేసి “శివరామ్ గారూ ! మీరు చదువు కున్నవారు. మీరు యిన్నాళ్ళూ ఎలా వుపేక్ష చేశారు? ఇది క్షయ” అని సానుభూతి తో అంటూ, ఒక మందులపట్టీ వ్రాసి యిచ్చింది.

ఇంటికివచ్చి జరిగినదంతా అమ్మతో చెప్పాడు శివరామ్. అమ్మ మాట్లాడలేదు. విగ్రహంలా వింటూ వుండిపోయింది.

శివరామ్ కి ఏమిచెయ్యాలో బోధపడలేదు. కాలుకాలిన పిల్లిలా అంటూ యింటూ తిరిగాడు. ఇంట్లో యీ రోగిని పలుకరించే మనిషికూడా లేదు. అందుకని కమలని

ప్రక్క పల్లెటూరిలో తన పినమామగా రింటికి తీసుకెళ్ళి వదిలి కాస్త ఆలనా-సాలనా చూస్తుండమని చెప్పాడు. కాని మందు లెలా వస్తాయి ?

అదేమి ఖర్చుమో ఎప్పటిలా జీతపురాళ్లు అమ్మ దోసిళ్ళలో పోస్తూనే వున్నాడు శివరామ్. వేరువిధంగా చెయ్యాలని అతనికి స్ఫురించనైనా స్ఫురించలేదు.

నాలుగైదు దినాల కొకసారి వెళ్ళి కమలను చూచివస్తున్నా డతను.

“మీ బస్టీలలోకంటె యిక్క డేమంత యేర్పాటు లుంటాయిరా? ఏదైనా మందు యిప్పించాలిగాని” అన్నారు పినమామగా రొకసారి శివరామ్తో. నిజంగానే ఆనాటి కానాటికి ఊణిస్తోంది కమల. పోనీ వాళ్ళనే కాస్త డబ్బడుగుదామా అనుకుంటే పినమామగారూ మరీ అంత కలిగిన వాళ్ళు కారాయె. ఆ సాయంత్రం కమలతో శివరామ్ అన్నాడు-“అవునూ, చేతిలో వెన్నపెట్టుకుని నేతికి దేవులాడినట్టూ యిదేమిటి? నీ మెళ్ళో ఆ చంద్రహారం ఇలా యివ్వు. అది తాకట్టుపెట్టి మందులు కొనుక్కొస్తా”.

దానికి “ఉఊూ! నే నివ్వను. ఇది మామగారు పెళ్ళికి పెట్టారు. ఇది తీసుకునేందుకు మీకు యేమీ హక్కులేదూ” అంది బలహీనంగా తలవూపుతూ.

మరోసారి, ఇంకోనాడు అడిగిచూచాడు శివరామ్, “ఇదిగో చూడు, పరిస్థితు . లేమీ బాగాలేవు. అమ్మ ప్రాణంపోయినా డబ్బిచ్చేట్టుగాలేదు. ఆ చంద్రహారం యివ్వు. లేకపోతే నీవు నాకు దక్కవు” అన్నాడు. కమల గట్టిగా తల వూపింది. “నాకు బ్రతకాలని యేమీలేదులండి. నా ప్రాణాలు నిలవాలని అత్తగారేకే లేనపుడు మీ కెందుకింత ప్రయాస ? నా కెందుకు ?” అంది ఆయాసంతో.

మరో వారందినాలకి కమల పోయింది.

శివరామ్ దుఃఖంతో “అమ్మా ! కమల పోయింది వెళదాం రా” అన్నాడు. ఆమె జవాబైనా యివ్వలేదు.

ఆ మరునాటి సాయంత్రం భార్య పొదాలకు దణ్ణంపెట్టి, సాగనంపి, పినమామ గారి మిడైమీద ఆరుబైట నడుంవాలాడు శివరామ్. పైన విదియనాటి ఆకాశం నీలంగా, విశాలంగా, అనంతంగా అలుముకుంది. కమల ఏది ? ఆ జీవి యెటు వెళ్ళిందో ! ఆ అంతరిక్షంలోకి పోయిందేమో ! ఎంతదూరం వెళ్ళిందో; తిరిగి

రాదేమో ! గుండెలు యెంత గభేలు మంటున్నాయి తలుచుకుంటే. కన్నీళ్లు యెండిపోయాయి. ఏడుపు రావడంలేదు.

శివరాంకి యేదో గొప్ప బాధనుంచి ఒడ్డుకి వచ్చినట్టు అనిపించింది. కాని, ఏదో పెద్ద ఒంటరితనం అతనిచుట్టూ ఆసరించింది. ఎంత నీలంగా వుందో పైన ఆకాశం ! ఆ నీలిమి కొంత శాంతి నిచ్చింది. కాని ఎప్పుడూ యీ ఆకాశాన్ని యిట్లా చూస్తుండగలమా ? దూరాన్నించి కొండలూ యిలాగే కనపడతాయి. స్పృహలో విస్తృత అన్నీ నీలమే. కృష్ణపరమాత్ముడూ అదే ఛాయ. శివుడి కంఠంలోనూ నీలమే గదూ ! ఏమిటో మనస్సు బరువుగానేవుంది. కమలకి మందిప్పించినట్లయితే బాగుండిపోను. ఎవరిప్పిస్తారు ! బైను, ఆమె అత్తగారికే పట్టినదే. ఇంతకీ మేనరికం కావాలని చేసుకుందికూడాను. ఆవిడ కమలకి అత్తగారా ? తనకిమాత్రం తల్లి కాదు. అబ్బే ! అమ్మ ! “అమ్మ” అని పిలవడం ఏలాగు ! పిలవకూడదని ప్రతిజ్ఞ పట్టలేదు- ఒకవేళ అలా పట్టేవుంటే ? ఎవ్వరికి ? ఎవ్వరికి ఆ మాట యిచ్చింది ? తన దారిన తాను వెళ్ళిపోయిన భార్య కిచ్చాడా ? తనకి తానే బాధలో యిచ్చు కున్నాడా ? ఏమోకాని పిలవ డానికి నోరు రావడంలేదు. “అమ్మ! ఉదూ! రావడంలేదు. ఆ పిలువూ, దుఃఖమూ కంఠంలోనే ఆగిపోయాయి!”

ఏమేమో ఆలోచనలు వస్తున్నాయి అతనికి. ఆ ఆలోచనలు బరువుగా వున్నాయి. శివరాం ముఖం కుంభవర్షాన్ని మోయలేక మోసే శ్రావణమేఘంలా అయింది.

★ ★ ★ ★

ఈవేళ, తన అవసానకాలంలో శ్రీదేవిగారు మద్రాసులో కొడుకు శివరాం లోగిలిలో మెత్తటి పరువుపైన పడుకుని వున్నారు. మందులూ, పరిచర్యలూ జరుగు తూనే వున్నాయి. డాక్టర్లు రోజూ గడవదని చెప్పారు.

కాని రాత్రిపడింది.

జబ్బు యొక్కవైనతరువాతనే ఆవిణ్ణి మద్రాసు తీసుకొచ్చారు. ఇప్పటికి సుమారు మూడు నెలలక్రితం.

జబ్బుతో మంచంమీద పండుకొని వున్నప్పటికీ తన గత జీవితమంతా స్మరణ కొస్తుండేది. భార్య పోయినతరువాత శివరాం తనలో తానే యిమిడిపోయాడు.

స్వయంగా తన జీతం తల్లి కివ్వడం మానేశాడు; అంకాలుని ఆఫీసుకి తీసుకెళ్ళి జీతం పుచ్చుకుని యిచ్చి యింటికి వంపించేవాడు.

ఇలా సంవత్సరాలుగడుస్తూండగా పినమామగారు తన కూతుర్నిచ్చి అట్టహాసం లేకుండా పెళ్ళి చేశాడు.

మరి కొన్నాళ్ళకి మరొక కంపెనీలో పనికి కుదిరి, భార్యసమేతంగా మద్రాసు వచ్చి కాపురం పెట్టాడు. అక్కడ ఆఫీసుకే అధికారి అయ్యాడు.

ఇంటివద్ద వ్యవహారాలన్నీ అప్పుడప్పుడు ప్రక్కవూరునుంచి వస్తూ పినమామ గారూ, అక్కడేవుంటూ అంకాలూ చూస్తూ వచ్చారు. శివరాం తనకి తోచిన పైకం ముక్తసరిగా మని ఆర్డర్లు చేస్తూనే వున్నాడు. కాశీ వెళ్ళాంటే వెలితి లేకుండా డబ్బు వంపించాడు. ఒళ్లు బాగా లేదని వ్రాయించినపుడల్లా అన్ని మందులూ వంపించాడు.

ఈ లోపుగా శివరామ్ కి ఒక కూతురు పుట్టింది. కమల అని పేరు పెట్టాడు. తన పంచస్రాణాలు ఆపిల్లమీదనే పెట్టుకుని బ్రతుకుతున్నాడు తండ్రి. తన తమ్ముడు అప్పుడప్పుడూ మనుమరాలిని చూడడానికొచ్చినపుడల్లా సంగతులన్నీ అక్కగారితో చెబుతూండేవాడు. తిరిగి వచ్చాక, ఒక్కొక్కప్పుడు, మనుమరాలిని తెచ్చుకున్నప్పుడల్లా శ్రీదేవి గారింటికి తీసుకెళ్ళి, కొన్నాళ్ళుంచి మళ్ళీ మద్రాసు తీసుకొచ్చి వదిలి వెళుతూండే వాడు.

గడచిన మూడు మాసాల జబ్బులో ఇవన్నీ ఆలోచిస్తూండేది శ్రీదేవిగారు.

అయిదు రూపాయలూ, రెండు కుంచాల వడ్లూ ఇచ్చి దిమ్మరిగా తిరిగే జంగాల పిల్లాణ్ణి కొని పెంచుకున్న అంకాలు పాటి అదృష్టం తనకి లేకపోయిందే. అంకాలు కొడుకుపాటి చెయ్యలేదే-తను స్వయంగా నెలలమోసి కనిపించిన ముద్దుల కొడుకు. “అమ్మ, అయ్యో?” అంటూ ఆ దిమ్మరి చూడు. వాళ్ళ వెనుక ఎల్లా తిరుగుతాడో: వీడి కన్నతల్లి మీద లేశమాత్రం ప్రేమ వున్నట్లు లేదే! అంకాలు భార్యపాటి కూడా చెయ్యలేదా తను !

ఎక్కడో కాలంలో దూరాన ఒక రాత్రి. ఇరవై ఏండ్లనాటిమాట: “అమ్మా కమల పోయింది, వెళదాం రా” అన్నది ముద్దుల కొడుకు కంఠం. అంతే. ఈ యిరవై యేండ్ల శూన్యంలో మళ్ళీ ఆ పిలుపు వినలేదు తను. ఒక్కసారైనా వినాలని

ఎంత-యెంత ఆశపడిందో ! కాని ఆశలు నిరాశలౌతూవచ్చాయి. తన కొడుకు తనకి కానవుడు జీవితంలో అర్థంలేదు. ఇన్ని సంవత్సరాలూ కామకుంది ఆ ఒక్క పిలుపుకోసం.

ఎన్నిసార్లో కొడుకు నడుగుదామా అనుకుంది. ఎలా మాట్లాడడం ? అసలే చేతకాదే ! ఏమిటో, వివరం తెలీని బాధలు దేహాన్ని ముట్టుకున్నాయి. ఇక వక్షాతం కూడా వచ్చింది. తీసుకొచ్చి దిగబెట్టమంటే శివరామ్ పినమామగారు, భద్రంగా తన అక్కగారిని తెచ్చి, ఒప్పచెప్పి, కొన్నాళ్ళుండి, మనుమరాలు కమలని "నాలుగు దినాలు మా యింట్లో వుండి వస్తుంది లో"మ్మని చెప్పి తీసుకెళ్ళారు.

మద్రాసులో శ్రీదేవిగారికి రాచభోగం జరుపుతున్నాడు శివరామ్. మందులు బాగా నడుస్తూనే వున్నాయి. పనిపాటలన్నీ మానుకుని శివరామ్ యింటివద్దనే వుంటున్నాడు. కాని "అమ్మా! ఎల్లావున్నా"వని మాత్రం ముఖాముఖిగా అడగడం కూడా లేదు.

శ్రీదేవిగారు నీరసించిపోతున్నారు. ఇహ యెన్నాళ్ళోలేవు - ఆవిడకి.

ఈవేళ ఆఖరురోజుని మళ్ళీ వక్కాణించారు డాక్టర్లు. కాని కట్టకడపటివరకూ చికిత్సలు జరపటం విధి అన్నారు, మందులు జరుగుతున్నావున్నాయి.

తంతి వెళ్ళింది. పినమామగారు భార్యతోనూ, కమలతోనూ బైలుదేరారు. అంకాలు పుగ్గబట్టలేక కూడా బైలుదేరాడు.

కోడలు శ్రీదేవిగారి గది వదలడంలేదు.

శ్రీదేవిగారు శక్తి తెచ్చుకుని కళ్ళతోకూడా వెతుకుతూండేవారు- ఆ కొడుకు స్వరంకోసం - పరితపిస్తూ.

ఆ రాత్రికూడా గడుస్తోంది.

శ్రీదేవిగారిది చాలా గట్టిప్రాణం అని డాక్టర్లు నిశ్చయించారు.

తిరిగి సూర్యోదయం అవుతోంది.

స్వామి పిలుపు రాలేదు.

కన్నకొడుకు పిలుపుకోసం ఆగారు శ్రీదేవిగారు.

బయట అరుగుమీద అంకాలు తలవంచుకుని కూచుని వున్నాడు. శివరామ్ ఎప్పటిలా డాక్టరువద్దనుంచి మందులు పట్టుకునివస్తూ, గుమ్మంలో నించి, “అమ్మా” అన్నాడు పరిపూర్ణప్రేమతో. గదిలో శ్రీదేవిగారికి యెక్కడో దూరాన దిగంతాల వెనకనించి వినబడినట్టు ఆ స్వరం వినిపించింది.

ఆమె కళ్ళల్లో నీళ్లు నిండాయి. కళ్లు వాటంతటవే విప్పారాయి - మహా తృప్తితో.

ఆ ఒక్క ఊణం కోసమే ఆ కళ్ళలో ఆ కాంతి ఆగివుంది-ఇంకా, శివరామ్ లోపలి మండునాలోకి వచ్చాడు. ఎదురుగా చూస్తూ “అమ్మా, కమలా ! వచ్చావులే!” అన్నాడు.

గదిలో శ్రీదేవిగారి కండ్లు మూతలు పడ్డాయి. తల ప్రక్కకి వాలిపోయింది. కళ్ళ కొలుకులలోనించి నిండిన కన్నీళ్లు జారాయి.

పెరట్లోనించి పినమామగారి గొంతు వినిపిస్తోంది... .. “మనో మన్యుర్మ మర్పుత్యుస్సత్యో మిత్రో వాయురాకాశంః ప్రాణో లోకపాలః.....”

